

## UZAQLAŞDIN

Getdin, uzaqlaşdın sən.  
 Atdığı hər addımda yad insanlar olduq biz.  
 Yadlaşdı gözlərimiz, yadlaşdı əllərimiz.  
 Əslində sən gedəndə mən tək qalmalı idim,  
 Yarım qaldın nədənsə.  
 Milyon qadın içindən sən girdin həyatıma.  
 Girdin girməyinə,  
 Bəs sonra həyatımı puç elədin nədən sən?!  
 Və getdin, uzaqlaşdın.  
 "Getmə!" deyə bilmədi, bu adam dilsiz oldu.  
 Hər şey bir yana,  
 Sənsizlik azmış kimi, sən çevrilib siz oldu.  
 Bakı balaca şəhər.  
 İllər sonra rastlaşdıq bir yad kimi bu səfər.  
 Heç çevrilib baxmadın, qürurunu əymədin.  
 Bizim bu eşqimiz də  
 Bəxtiyarın eşqitək bir salama dəymədi.  
 Necə demişdi şair?  
 "Sən mənə zülm elədin, mənə zülm yaraşır,  
 Bir salama dəyməyən eşqə ölüm yaraşır".  
 İndi çıx get, uzaqlaş!  
 Əllərimin içindən su ol, ax, get, uzaqlaş!

## YALNIZLIQ

Yalnızlıq xərcəng kimi yayılır bədənimə.  
 Bir az rəngim saralır,  
 Hamıya yadlaşırım, bir az çevrəm daralır.  
 Nə bu boş otağında durmaq gəlir içimdən,  
 Nə də ki çölə çıxmaq.  
 Elə hey işim-peşəm köhnə çay qurtumlamaq,  
 Və bir də ki... darıxmaq...  
 Yalnızlıq çox çətindir,  
 Hərdən cana doyuram.  
 Sükut çökür üstümə.  
 Divardakı saatın səsin aydın duyuram.  
 Unuduram gülməyi...  
 Hər gün, hər gün ölürəm.  
 Bacarmıram ömürlük adam kimi ölməyi.  
 Heç nə ovutmur məni, –  
 Nə bir körpə gülüşü,  
 Nə baharın gəlişi,  
 Nə yağışın öpüşü...  
 Özüm özümə yadam.  
 Güzgüyə baxanda da mənə zilləyir gözün  
 Tanımadığım adam.

## Rüfət SABİRLİ

Mən daha öyrəşmişəm  
 Bu dağınıq yatağa,  
 Çirkli paltarlarıma,  
 Bu dağınıq otağa.  
 Heç vaxt dəyişməyəcəm,  
 Elə bu cür qalacam.  
 Sənin qismətindəki xoşbəxtlikdir,  
 Mənim sə yalnızlıqdır, balacam.

## DE, NECƏSƏN?!

De, necəsən, necə keçir həyatın?  
 Möhkəm saxla o tutduğun adamı.  
 Qarışdırma onun nəvəzisinə  
 Hey düşünüb unutduğun adamı.

Bilirsən ki, səni qışda qar kimi,  
 Payız vaxtı xəzan kimi sevirdim.  
 Səni əsla qılmadığım namazla  
 Bilmədiyim azan kimi sevirdim.

De, necəsən, necə keçir həyatın?  
 O da sənin saçlarından öpürmü?  
 O da sənin əllərinin içindən,  
 Barmağının uclarından öpürmü?

Qədərə bax, yollarımız bölündü...  
 Asandırmı bu getdiyin yol, qadın?!  
 Sən mənimçün milyon dənə şəirdin,  
 Onun üçün bir misra da olmadan.

De, necəsən, necə keçir həyatın?  
 Möhkəm saxla o tutduğun adamı.  
 Qarışdırma onun baxışlarına,  
 Qarışdırma unutduğun adamı...